



# Finote Ethio-Canadian Information Centre In Toronto

## ፍኖተ ኢትዮ-ካናዳውያን የኢንፎርሜሽን ማዕከል በቶሮንቶ

E-mail: [torentofinote@gmail.com](mailto:torentofinote@gmail.com)



### ጊዜያዊ የሽግግር መንግሥት ዛሬም የኢትዮጵያ ሕዝብ ቀዳሚ ጥያቄና ለሀገራችን የፖለቲካ ችግር ብቸኛ መፍትሔ ነው!

ከአደም ቢላል

#### መግቢያ

የአንድ ሀገር ሉዓላዊነትና እና ሕዝባዊ መንግሥት የማይነጣጠሉ የአንድ ሳንቲም ሁለት ገጽታዎች ናቸው። የኢትዮጵያ ሕዝብ ዋናው ጥያቄው የዲሞክራሲ ጥያቄ ነው። ዲሞክራሲን ማስፈን ማለት ሕዝብ የሚገዛበት ፍትሐዊ ነጻ አገዛዝ ወይም በሕዝብ የተመረጠ ሕዝባዊ መንግሥት መመስረት ማለት ነው። እስከዛሬም በኢትዮጵያ የመንግሥታዊ ታሪክ ውስጥ በሕዝብ የተመረጠ መንግሥት ኖሯት አያውቅም። መላው የኢትዮጵያ ሕዝብ ከ 1966 አስከ አሁን በሚሊዮን የሚቆጠሩ ልጆቹን የገበሬው ሕዝባዊ ስርዓትን ለማምጣት ሲሆን ትግሉ አሁንም ድረስ ቀጥሎ ይገኛል። በሕዝብ ያልተመረጠ መንግሥት ደግሞ አምባገነን ነው። አምባገነን መንግሥት ደግሞ በራሱ ፍቃድ አንድን አገር ወደ ዲሞክራሲያዊ ስርዓት ሊወስድ አችልም። ምክንያቱም አምባገነን በራሱ ፍቃድ ራሱን ሊያጠፋ አይፈልግምና። ለዚህም ነው መላው የኢትዮጵያ ሕዝብ በገዢው ፍቃድ ዲሞክራሲ እደማያገኝ ስለሚያውቅ ከ1966 ጀምሮ የሚከተሉትን የዲሞክራሲያዊ ጥያቄዎችን በማግኘት ትግሉን ያፋፋው፤ ጥያቄዎቹውም መሬት ላራሹ፣ ዲሞክራሲ ለሰፊው ሕዝብ ያለገደብ፣ ሕዝባዊ የሽግግር መንግሥት ወዘተ በማለት ሲታገል እጅግ ብዙ መስዋዕትነት ከፍሎታል፤ አሁንም ትግሉና መስዋዕትነቱ እደቀጠለ ይገኛል።

#### ሕዝባዊ መንግሥትን ለመመስረት በሚደረገው ትግል ላይ የነበሩና ያሉ ጋሬጣዎች

1. የኢትዮጵያ ሕዝብ በ 1966 ሕዝባዊ አመጽ የነበረውን ንጉሣዊ ስርዓት ገርስሶ በተስፋ የጠበቀውን የሕዝብ መንግሥት ለመመስረት አሽጋጋሪ የሚሆነውን ጊዜያዊ ሕዝባዊ መንግሥት ለመመስረት ባለመታደሉ፣ አጋጣሚውን ተጠቅሞ ወታደራዊ ክፍሉ በወቅቱ የነበረውን ጸጥታ ለማስከበር ከካምፑ ወጥቶ ራሱን 'የጦር ኃይሎች የፖሊስና የብሄራዊ ጦር አስተባባሪ ኮሚቴ' በማለት የሀገሪቱን ጸጥታ አስከብሮ ሕዝባዊ መንግሥት ተመስርቶ ወደ ካምፕ እመለሳለሁ ብሎ ቃል ከገባ በኋላ ቀስ በቀስ ስልጣኑን በማደላደል 'የጊዜያዊ ወታደራዊ አስተዳደር ደርግ' በማለት የጊዜያዊ ሕዝባዊ መንግሥት ጥያቄን ውድቅ በማድረግ በወታደራዊ አምባገነንነት አገዛዙን በመቀጠሉ ከሕዝብ ጋር ተራርቆ ሕዝባዊ መንግሥት ጥያቄን እንዳይነሳ ሕዝብን በመጨፍጨፍ፣ በማሰርና በማሳደድ ፍጹም አምባገነን ሆኖ ቀጠለ። ቀጥሎም እራሱን 'የኢትዮጵያ ሠራተኛ ፓርቲ አስተባባሪ ኮሚሽን' አድርጎ ወታደራዊ አገዛዝ አድር ባይምሁራንን በመያዝ ዩኒፎርሙን በሲቪል ልብስ ቀይሮ አገዛዙን በማጠናከር በመጨረሻም 'የኢትዮጵያ ሠራተኛ ፓርቲ' ሆኖለሁ ብሎ በፍጹም ወታደራዊ አምባገነንነት እነ ኮሎኔል መንገሥቱ ለ17 ዓመት በጭካኔ በመግዛት አንድ ትውልድ አጥፍቶና አሰድዶ፣ ሀገራችንንም ለከፍተኛ አደጋ አጋልጦ በራሱ ጥፋት ተንኮታኩቶ ወደቀ።
2. የጊዜያዊ ሕዝባዊ መንግሥት ጥያቄ ቢዳፈንም የወያኔ ስርዓት በብሔረሰብና በዘር ተደራጅቶ ሲመጣ የሁሉም ኢትዮጵያዊ ሰብዓዊ መብት የሚከበርበት፣ ሁሉም በቋንቋውና በባህሉ እኩል የሚሆንበት፣ በዲሞክራሲያው መንገድ ከሕዝብ የተውጣጣ ጊዜያዊ የሽግግር መንግሥት ተመስርቶ ሀገራችንን ማዳን የሚቻልበትን ሁኔታ እንዲቀበር ያደረገው የሻዕቢያ፣ ወያኔና አነጻ ግላማና አደረጃጀት ጸረ ኢትዮጵያዊ በመሆኑ ኢትዮጵያዊ አጀንዳ ያነሳውን ሁሉ እያፈኑና እያጠፉ ዓላማቸውን እውን ለማድረግ የጎሳ ፖለቲካን በማራመድና ኢትዮጵያዊነትን በመናድ መንገዳቸው ገፉበት። ላላፉት 29 ዓመታት እጅግ ብዙ ወንጀሎች በኢትዮጵያውያንና በኢትዮጵያዊነት ላይ ተፈጸሙ። ከፍተኛ ጄኖሳይድ በተለይ በአማራው ላይ ተካሄደ፣ በአኝዋክ ብሄርሰብ ላይ ተፈጸመ፣ ኢትዮጵያዊነት ወንጀል ሆኖ ብዙዎች ተገደሉ፣ ታሰሩ፣ ተሰደዱ፣ አካለ ስንኩል ሆኑ ከመሬት በታች በጨለማ እስር ቤቶች ፍዳቸውን አዩ፣ ቅርስ ጠፋ፣ የህዝብ ሀብት ተዘርፎ ወደየውጭ አገሮች ባንኮች ኮበለለ፣ ህዝብ ተወልዶ ባደገበት አገር ተፈናቀለ፣ ተሰደደ፣ በአጠቃላይ ምን ያልተደረገ የጥፋት ስራ ተሰራ ማለቱ ይቀላል። ባንጻሩም ክልል ተበጅቶ ህዝብን እንደ ከብት መከለልና ማጎር የስርዓቱ ዋነኛ መገለጫና ስራ ሆነ። ዋናው ዓላማም የህዝብ አንድነትን መናድ እና በቋንቋ ከፋፍሎ ማጋጨት፣ ጥላቻን መስበክ፣ በሃገሩ ሁለተኛ ዜጋ አድርጎ እንዲኖር በማድረግ የህወሃትን ዘረኛ አገዛዝ ማራዘም ነው። አገርን ማስገንጠል እንደታላቅ ድል ተቆጥሮ ሕዝብን አለያይቶ ሲያበቃ አገራችንን ወደብ አልባ አድርጎ አስቀራት። ለዚህ ስርዓት እድሜ የውጭ አገራት ከፍተኛ ድጋፍና እርዳታ ትልቅ ሚና በመጫወቱ ትግሉን ወስብሰብና አዳጋች ማድረግ ሳይነሳ የማይታለፍ ነው። የኢትዮጵያ ጠላቶች ሁሉ በየፊናቸው በገንዘብ ኃይል ጀሌዎቻቸውን በማደራጀትና በመርዳት ብዙ ጥፋቶችን አደረሱ፣ ባህላችን በውጭ ጎጂና አጥፊ ባህል በሰልጣኔና በፋሽን ስም እየተለወጠ ትውልድ የአደገኛ ሱስ ስለባና ወንጀል ፈጻሚ እንዲሆን ከፍተኛ ስራ ተሰራ። የሃይማኖት መከባበርና ተቻችሎ መኖርን በአክራሪዎች ወደ

ግጭቶች እንዲያመራ አደገኛ ስራ ተሰራ፤ ሰርዐተ ትምሕርቱ ደረጃውን በማውረድ በተማረ ትውልድ ስም ብዙ 'የተማሩ' ማህደሞችን ፈጠሩ።

27 አመት የወያኔ አገዛዝ በሳተላይት ድርጅቶች አማካኝነት ኢትዮጵያ ላይ የፈጸመው ወንጀል ግፍና ሰቆቃ ሞልቶ በመፍሰሱ ሕዝባዊ አመጽ በየቦታው በመነሳቱ አገዛዙ ለመቀጠል ባለመቻሉ፤ የሕዝብ ኃይል እያየለ ሲመጣና ሊወድቅ አንድ ሀሙስ ሲቀረው አገዛዙን ለማዳን በለውጥ ስም አንድ ቡድን ከኢሃዴግ ብቅ በማለቱና 'የለውጥ ነፋስ' የመጣ በማስመሰል ስርዓቱን በሌላ መልክ ለማስቀጠል የተቀነባበረ ድራም ከግሩም ተዋናይ ጋር ድንገት መጣ። አንዳንድ መሻሻሎችን በማሳየት የሕዝብን ድጋፍ ለማግኘት ሕዝብ የናፈቀውን ኢትዮጵያ የሚለውን ቃልና ኢትዮጵያዊነትን ደጋግሞ በመጥቀስና ቃል በመግባት ብዙ ኢትዮጵያዎች 'ሀገሪቱ' የሚለውን ቃል በኢትዮጵያዊነት በመተካቱ፤ እስረኞች በከፊል በመፈታታቸው ተቃዋሚውም ከውጭ እንዲገባና ከየበረሃው እንዲመለስ ጥሪ በማድረግ የማይታመን ድራማ ተሰራ። ተዋናዮቹ ለ27 ዓመታት ህዝብን ሲገድሉ፤ ሲያስገድሉ፤ ሲሰልፉ፤ ሲያሰሩ፤ ሲያሰድዱ የነበሩ የሰርዓቱ አካሎች ናቸው እንጂ ስር ነቀል ለውጥ ሳይመጣ 'የለውጥ መጣን' ነጠላ ዜማዎች ለቀቁ፤ ነጋሪት አስመቱ፤ ህዝብን 'ተንፍስ' ብለው ሲተነፍስ ቁጣውን ቀዝቃዛ ውሃ ቸለሱበት። የለም አካሄዳዎችሁ አላመረንም ብለው ሊቋቋማቸው ያስበውንና የተነሳውን ሁሉ በተለመደ ሴራቸው ባጭሩ ቀጩት ለዚህም አንድ ምሳሌ ብቻ ብጠቅስ የሰኔ 16ቱ ግድያ በቂ ማስረጃ ነው።

3. የሽግግር መንግሥት ጥያቄ በአንድ የወያኔ ስርዓት ወልደ፣ አሳድጎ ያገለመሰው ለስርዓቱ ታማኝ ሆኖ በኢትዮጵያ ሕዝብ ላይ ስንት የጥፋት ስራ የሰራን ስው ዛሬ የሕዝብ አመጽ ሲያስበረጋጋቸው፤ ኢህአዴጎች ተሰባስበው የመረጡት ጠቅላይ ሚኒስትራቸው 'እመኑኝ የሽግግር መንግሥት አያስፈልግም፤ እኔው አሽጋግራችኋልሁ' ብሎን እርፍ! እንዴት ተቀለደብን ጃል። ከመቶ ሚሊዮን ሕዝብ በላይ ያላትን ሀገር አንድ ስው እኔው አሽጋግራችኋልሁ ሲል ጥያቄው ገብቶት ነው? ወይስ የሽግግር መንግሥት ምን እንደሆነ ሕዝብ አያውቅም ማለቱ ነው ያስብላል።

**የሽግግር መንግሥት እንዴት? ለምን? በማን? ለምን ያህል ጊዜ ይመስረታል?  
ኃላፊነቱስ ምንድነው? እነዚህን ጥያቄዎች አጠር ባለ መልኩ እንድንሚከተለው ቀርቧል።**

ኢህአዴግ የዘረኛና አምባገነን አገዛዝ መገለጫ ነው። የኢትዮጵያ ሕዝብ ይህን ጸረ ዲሞክራሲና ጸረ ኢትዮጵያ የሆነውን የኢህአዴግን/ብልጽግና ሕገወጥ አገዛዝ ለመተካትና የሕዝብ ስልጣን ምንጭነትና ባላቤትነት መንገድ ጠራጊ የሆነውን የሽግግር መንግሥት መቋቋም አማራጭ የማይገኝለት ዘላቂና አስተማማኝ መንገድ ነው። ስለሆነም የሽግግር ዐቢይ ዓላማ፤ የአገሪቱ የወደፊት ዕድል በአንድ ነፍጥ በታጠቀ የፖለቲካ ቡድን እጅ በድጋሚ እንዳይወድቅ ለማድረግ ወሳኙና አድራጊ ፈጣሪው ሕዝብ ብቻ መሆኑን ያረጋግጣል።

1. የሽግግር መንግሥት የሚመሰረተው፣ በሽግግሩ መንግሥት ለመሳተፍ ፈቃደኞች ከሆኑ የፖለቲካ ኃይሎች፣ ከሕብረተሰብ ወኪሎች፣ ከሠራተኛ ማህበራት ተጠሪዎች፣ ከሀገር ሽማግሌዎች ፣ ከታዋቂ ግለሰቦች ፣ ከምሁራን፣ ከሴቶችና ከወጣቶች ማህበራት ተወካዮች ወዘተ... የተውጣጣ የሽግግር መንግሥት ተመስርቶ በአገር አቀፍ ምርጫ ለሚቋቋመው የሕዝብ መንግሥት ጥርጊያ መንገድ ለማዘጋጀት ነው።
2. የሽግግር መንግሥት፣ ከሽግግር መንግሥት ጠቅላላ ጉባኤ ምክር ቤት በመመስረት፣ ምክር ቤቱ የሚመራበትን ደንብ ያዘጋጃል፣ የሽግግር መንግሥትና አስተዳደር ይመሰርታል። ምክር ቤቱም በሽግግር ወቅት ከፍተኛው የመንግሥትና የአስተዳደር እርከን ሆኖ ሀገሪቱን የሚያስተዳድር አካል ይሆናል።
3. አገር አቀፍ የሰላምና የእርቅ ኮሚቴ በመመስረት በፖለቲካ ድርጅቶች፣ በህዝብ ውስጥ በዘረኛው የወያኔ አገዛዝ የተፈጠረው ቁርሾ በስምምነት፣ በፍቅርና በሰላም እንዲያልቅ በማድረግ በአገሪቱ ውስጥ ከዚህ በፊት፣ በሆኑና ወደፊት በሚሆነው ጉዳዮች ላይ ሰፊ ውይይት እንዲደረግ የውይይት መድረኮችን ያዘጋጃል፤
4. የሽግግር መንግሥቱም የተለያዩ አካላትን በማዋቀር ጥርጊያ መንገዱን ያስተካክላል፤ ለምሳሌም በሙያው እውቀቱና ብቃት ባላቸው ባለሙያዎችና የህግ ሰዎች የተካተቱበት የህገ መንግሥት አርቃቂ አካል በማስመረጥ፣ ሁሉንም ዜጋ ያሳተፈ፣ ህዝብ የተወያየበትና የመከረበት እንዲሁም ያጸደቀው ሕገ መንግሥት ይቀርጻል የሀገሪቱ ህግ ሆኖ እንዲተገበር ያደርጋል።
5. ከህዝብ የተውጣጣ እውቀቱና የስራ ልምድ ያላቸው ነጻ የምርጫ ቦርድ አካል በመፍጠር የወደፊቱን ሕዝባዊ መንግሥት ያለምንም ተጽዕኖ እና ጣልቃ ገብነት እንዲያካሂድ ያዘጋጃል።
6. በሕገመንግሥቱ ውስጥ የሕግ አውጪው ፣ የሕግ አስፋጻሚውና የዳኝነት ሰጪው መንግሥታዊ ዘርፎች ስልጣናቸው፣ ኃላፊነታቸውና ተግባራቸው በግልጽ ተለይቶ መቀመጡን ያረጋግጣል፤

7. ነጻ የሕዝብን ድምጽ የሚያስተጋቡ፣ በመንግሥት ተጽዕኖ የመንግሥትን ፕሮፓጋንዳ ብቻ በማሰማት ህዝብን የማያደነቁ፣ ሁሉንም የህብረተሰብ ክፍሎች በእኩል የሚዲያ ሽፋን እና ሰዓት አገልግሎት የሚሰጡ ነጻ የሚዲያ ተቋማት ሊኖሩ ይገባል። በሚያቀረቡትም የዜና ሽፋን ወይም ዝግጅት ማስፈራሪያ፣ ማሸማቀቅ፣ እስራትን ሊሎችም ለስራቸው እንቅፋት የማይፈጠርበት ሁኔታ መፈጠር ሊረጋገጥ ይገባል።

በሕገ መንግስት ውስጥ የኢትዮጵያ ሀገር ወሰንና አገራዊ ሉዓላዊነትና ድንበሮቿም የማይደፈሩና የማይገሰሱ መሆናቸው መጠቀሱን ያረጋግጣል፤ በሕገ መንግስቱ በሕዝብ ነፃና ፍትሃዊ ምርጫ የሚቋቋመው ምክር ቤት ሕግ አውጪ ዘርፍ ባለ ሁለት ክፍሎች እንደሆነና አንደኛው ክፍል የሕዝብ ተወካዮች ምክር ቤት በአስተዳደር አካባቢዎች ከሕዝብ ብዛት ላይ የሚመሰረት፣ ሁለተኛው ክፍል በፌዴራል የብሔረሰብ ስብጥር ላይ ተመስርቶ ሁሉም ብሔረሰቦች በዕኩል የሚወከሉበት ሆኖ ፣ የሁለቱም ክፍሎች አባላት በቀጥታ ከህዝብ የሚመረጡ መሆናቸውን መገለጹን ያረጋግጣል፤ የተለያዩ የመንግሥት አካላት ሥራቸውን በሚገባ መሥራታቸውን የሚቆጣጠር የቁጥጥር አካል ስይሆን የሽግግሩን ሂደት በንቃት ይቆጣጠራል።

- የሕግ የበላይነት በተግባር መዋሉን ያረጋግጣል፤
- የተለያዩ የፖለቲካ ድርጅቶች ሕዝብ የፖለቲካ ፕሮግራማቸውን ያለተጽዕኖ ለሕዝብ እንዲያስተዋውቁ ያደርጋል።
- መከላከላዊ ኃይሉ የሀገሪቱ ሰላምና ዳር ደንበር ከመጠበቅና በተመደበበት መስክ ከመሰራት በቀር በመንግሥት ደጋፊነት ወይም የፖለቲካ ጉዳይ ወስጥ ጣልቃ እንዳይግባ ትምህርትና ስልጠና ይሰጣል፤ በህግ ይወሰናል።
- የፍትሕ፣ ትምህርት፣ የጤና፣ የመንግሥት አገልግሎት፣ የውጭ ጉዳይ ፖሊሲ፣ የንግድ፣ የባህል፣ የእምነት ተቋማት፣ የወጣቶች፣ የመከላከያ ኃይል፣ ወዘተ... ከሀገራችን ተጨባጭ ሁኔታ በመነሳት እጅግ ወደ ኋላ ከቀረገበት ደረጃ በጥቂት ዓመታት ወስጥ እድገት የሚያሳዩበትን ፖሊሲ ይቀርጻል።
- የሽግግር መንግሥቱ የሕዝቡን ዲሞክራሲያዊ መብቶችን አክብሮና አስከብሮ ይሰራል።
- የሀገሪቱን ደህንነት ሳይሆን የኢህአዴግ ሥልጣን ዘመኑን ለማራዘም የተቋቋሙ ልዩ ኃይሎችና ተቋሞች በሙሉ ይፈርሳሉ።
- የሽግግር መንግሥት የሥልጣን ዘመን ከሁለት እስከ ሶስት ዓመት የማይበልጥ እንዲሆን በህግ ይደነገጋል።

በሥልጣን ዘመኑ በጥቂቱ ከላይ ሲልም ሁሉም የሽግግር መንግሥት አካሎች በተሰማሙበት ህግ እየተመራ ጊዜው ሲያበቃ በተመሰረቱት የሕዝብ ተቋማት አማካኝነት ዲሞክራሲያዊ ሕዝባዊ መንግሥት እንዲመሰረት አስደርጎ በሰላማዊ መንገድ ሥልጣኑን ያስረክባል። ዘላቂ ሰላምና አስተማማኝ ስርዓትም ይፈጠራል።

ከዚህ ውጭ ግን ከፊት ለፊት ያሉትን አንጋፋ የወያኔ ወንጀለኞችን ሰዎች ገለል በማድረግ ተረኛው አካል በማጭበርበርና ስሙን ከኢህአዴግ ወደ ብልጽግና ፓርቲ ቀይሮ የተለወጠ መንግሥት ያለ ማስመሰል ጊዜው ያለፈበት የሌብነትና የውንብድና መንገድ ነው። መግቢያው ላይ እንደተጠቀሰው ወታደራዊ አምባገነን በ 1966 ለውጥ 'ከጦር ኃይሎች፣ የፖሊስና ብሄራዊ ጦር' ወደ 'ጊዜያዊ ወታደራዊ መንግሥት' ከዚያም ወደ 'ኢህፓአኮ' ቀጥሎም 'ኢህፓ' በሎ ስሙን በመቀያየር የመንግሥቱ ኃይለማርያም ወታደራዊ አምባገነናዊ አገዛዝ ጋር የተመሳሰለው ህወሃት / ኢህአዴግ አሁን ደግሞ ብልጽግና ፓርቲ ብሎ ከሚቀያይረው የጥፋት መንግሥት ጋር ምንም ልዩነት የለውም። ብልጽግና ሰለተባለ የ ኢ.ህ.አ.ዴ.ግ አገዛዝ ስርዓቱና የሰረዓቱ አገልጋይ ተቋማት መች ተለወጡ? መልክ ጥፋት በስም ይደግፉ ከመሆን በቀር።

ማጠቃለያ

እጅግ የሚያሳዝነው ከአንዴም ሁለቴ የሚታለለው 'አገር ወዳድ' የተባለው ክፍል ማጨብጨብና 'አብይን አላሰራ እኮ ያሉት እነ እክሌናቸው' የሚል ተልካሻ ምክያት በማቅረብ ለባለተረኛው የሚያጎበድደው ክፍል ነው። ከ 4 ወር በፊት በአማራው ክልል ምን እንደተሰራ እያወቀ መንፈቅ እንኳን ሳይሞላቸው ከገዳዮች ጋር እናብር የሚለው የአድር ባይና ሆዳም እሩጫ ነው። ዛሬ ኢንቨስትመንት ላይ የሚረኩሩ አድር ባይ ሆዳም ስብስብ ስለ ሕዝቡ መች ግድ አለው? እነ አሳምነው ጽጌን ከገደሉና ካስገደሉ ጋር 'ቢዝነስ' ሊሰራ እየዋተተ ይገኛል።

ሰለሆነም የተለያዩ ስብስቦች ፓርቲዎች ብልጽግና ፓርቲ በሚወረውርላቸው ፍርፋሪና የፓርላማ ወንበር ችሮታ ተቋዳሽ ሊሆኑ እያነፈነፉ ታማኝነታቸውን እያሳዩ ሲገኙ፣ ሀገሪቱ ውስጥ ቀን በቀን ሰው በጥይት ይገደላል፤ በካራ ይታረዳል፤ ቤተክርስቲያን ይቃጠላል፤ ህዝብ ይፈናቀላል፤ ይዘረፋል። አድርባይና ሆዳም ጉዳያቸውም አይደል። ፍትሕ ተቀብራ ከቀባሪዎች ጋር የስምምነት ፈርማው 'ሰበር ዜና' ሆኖ ጆሮአችንን ያደነቁረዋል።

መቼ ነው የኢትዮጵያ ሕዝብ ጥያቄ መልስ የሚያገኘው? ባለተረኛው አገዛዝ መርጦ ባስቀመጠው ምርጫ በርድ ተበዩው? መከላከያው፣ ደህንነቱና ፖሊሱ የባለተረኛው በሆነበት ዘመን? የሀገሪቱን ህብት የባለተረኛ በሆነበትና እየሆነ ባለበት? ፍትህ አፈር ብይ ተብላ በተቀበረችበት? ህዝብን በክልል ከፋፍሎ የሚያጋጨው የዘር ፖለቲካ ሕገ መንግሥት ሳይቀየር? እረ ቀልዱ በቃ!

ይልቁንስ ተወደደም ተጠላም የሕዝብ ጥያቄ በተዳፈነና በጊዜያዊ ድራማዎች በተጭበረበረ ቁጥር የሕዝብ ቁጣ እያየለ፣ ስር እየሰደደ በሕዝባዊ አመጽ መመለሱ አይቀርም! ያኔ ይህን እድል ላልተጠቀማችሁበት ሁሉ ወዮ! የጊዜ ጉዳይ ነው!

ትላንትም ዛሬም የሽግግር መንግሥት ምስረታ የሕዝብ ጥያቄ ነው!

ኢትዮጵያ በልጆቿዋ አንድነትና ትግል በነጻነቷ ተከብራ ትኖራለች!